

ድህነት

ንሰላም፣ ንደሞክራሲ፣ንፍትሐ፣ ንማዕርነት፣ ንምዕባል፣



**ብቤት ጽሕፈት ዜናን ባህልን ግንባር ሃገራዊ ድህነት ኤርትራ
ትዳሎ ክልተ ወርሓዊት መጽሔት
ወርሒ ሓምሌ - ነሃሱ 2010፣ 5ይ ዓመት ቁ . 4**

- ዓወት ንፖለቲካዊ ውሳኔታት ቀዳማይ ጉባኤ ግድኤ!!
- ድህነት ህዝብን ሃገርን ልዕሊ ኩሉ!!

መግለጺ

ህጹጽ አጅባ ፈጻሚ አካል ግድኤ ብዛዕባ ሃገራዊ ቀዕላ ንደሞክራሲያዊ ለውጢ፡

ፈጻሚ አካል ግንባር ሃገራዊ ድህነት ኤርትራ ብዕለት 23 ነሐሴ 2010 ህጹጽ አጅባ አካይዱ። ኣብዚ አጅባዚ ውድባዊ መዳይን ኤርትራዊ ተቃውሞ ሓይልታትን ዝተኸሰቱ ብርክት ዝበሉ ፖለቲካዊ ምዕባላታትን፡ ህዝብና ኣብ ትሕቲ ዲክታቶርያዊ ስርዓት ዘሕልፎ ዘሎ ስቅያትን፡ ቀጻሊ ዋሕዚ ስደትን ርእዮ። መንግስቲ ኢትዮጵያ፡ ነቶም ዓቕምታቶም ዘፍቅደሎም፡ ወይ ቤተ ሰባም ዝቕበልዎም፡ ስደተኛታት ኤርትራውያን ኣብ ከተማታት ኢትዮጵያ ክነበሩ ንዘውጽእ ዝተማሓየሽ ፖሊሲ ሞጉሱ።

ፈጻሚ አካል፡ ኣብ ኣዲስ አበባ ካብ 31 ሓምሌ ክሳብ 9 ነሐሴ 2010 ዝተኸየደ ሃገራዊ ቀዕላ ብምዕዋቱን፡ ኣብ እተፈላለዩ ሃገራዊ ጉዳያት ብዘመዘገቦም ኣወንታዊ ውጽኢታትን ልዑል ሓጎሱ ገለጹ። ብክንድዚ ሰፊሕ ሱታፊ፡ ፖለቲካውን ብርኪላውን ሓይልታትን፡ ሃይማኖታውን ሃገራዊ ባእታታትን፡ ኣጀንዳታቱ ከም ሃገራዊ ሓድነት፣ ኣሊያት (ኣገባብ) ለውጥን፡ መሰጋገሪ መድረኽን ዝምልከቱ ኣገደስቲ ጉዳያትን፡ ንድፊ ሃገራዊ ቻርተርን፡ ሃገራዊ ዘተ ንምስታፍ ካብ እተፈላለዩ ኩርናዓት ዓለም ምእካብ ሓድሽ ተሞኩሮዮ።

ፈጻሚ አካል፡ ናብ ስሙር ራእዩ ንምብጻሕን፡ እተፈላለዩ ፍርሕታት ንምልጋስን፡ መንፈስ ግልጽነት ኣብ ዝበፈኖ ሃዋሁ፡ ሃገራዊ ቀዕላ ዓውዲ ሃገራዊ ዘተን ዕቱብ ሓላፍነታውን ምንባሩ ኣረጋገጹ። ዲክታቶርያዊ ስርዓት መታን ቀጻልነቱ ንምውሓስ፡ ሃይማኖታውን ብሄራውን ፍልልያት ክፍልታት ህዝብና መዝሚዙ ዝኸተሎ ከፋፊልካ ግዛእ ፖሊሲ፡ መጻኢ ዕድል ህዝብና ካብ ዝኾነ ዝሓለፈ ግዜ ኣብዚ እዋንዚ ብዝያዳ ንኣደጋ ይቃላዕ ስለ ዘሎ፡ ቀዕላታት ኣብ ኩሎም ጉዳያት፡ ኣውራ ድማ ኣብ ንሃገራዊ ሓድነት ዝህድዱ ዘሎዉ ረዘንቲ ብድሆታት ብፍቱሕ ኣእምሮን ልቦናን ተመያይጦም።

ህዝብና ስሙር ህዝቢ ኮይኑ ንክነብር፡ ሃገራዊ ሓድነት እምነ-ሰረት ከም ምኃኑ መጠን፡ ፈጻሚ አካል ዝኾነ ንዕኡ ዝህድድ ሓደጋታት ብትሪ ምምካት ኣድላይ ምኃኑ የረጋግጽ። ስለዝኾነ ድማ ሃገራዊ መሳርዕ ምጥርናፍን፡ ኣብ ሓቀኛ ሃገራዊ ሽርክነት ዝተሞርኮሰ ፍትሓዊ ምምቕራሕ ስልጣንን ሃብትን ዘውሕስ ሃገራዊ ኣተሓሳስባ ምምዕባልን፡ ሰብኣውን ደሞክራሲያውን መሰላት ምኽባር፡ ነፍስ ወከፍ ናይ ካልእ ፍሉይነታት ምኽባር፡ ኣብ ሞንጎ ዝተፈላለዩ ብሄራውን ሃይማኖታውን ባህላውን ክፍልታት ህዝብና ተረዶኦታት ክብረታት ፍትሕን፡ ማዕርነትን፡ ባህሊ ዘተን፡ ሓቢርካ ብሰላም ምንባርን፡ ንምስራጽ ምዕያይ። እዚ ከኣ፡ ብኩሎም ኣገባባት ቃልሲ፡ ኣብ ዑና ህልዊ ዲክታቶርያዊ ስርዓት፡ ሕርያታትን መሰላትን ሓርነታትን ህዝብና ዘውሕስ ደሞክራሲያዊ ለውጥን፡ ቅዋማዊ ደሞክራሲያዊ ስርዓት ምትካልን ከየረጋገጸካ ዝመጽእ ኣይኮነን።

ሓደ ካብቲ ትኸረት ዝሰሓበ ዓወታት ሃገራዊ ቀዕላ፡ ተሳትፎ መንእሲያትን ደቂ ኣንስትዮን ገዳይም ሓርበኛታትን ስደተኛታትን ምንባሩን፡ እዞም ክፍልታትዚኣቶም ኣብ ምርግጋጽ ስርዓት ደሞክራሲያዊ ለውጢ ዝህልዎም ግደ ኣገዳሲ ምኃኑን፡ እዚ ንግዛእ ርእሱ ኣብዚ እዋንዚ ዓይነታዊ መወሰኽታ ምኃኑን፡ ፈጻሚ አካል ኣረጋግጹ።

እዚ ዓቢ ክብደት ዘሎዎ ዕዮ ሃገራዊ ቀዕላ ሽሕጻ ዓወት እንተረጋገጸ፡ ካብ ኮነ ኢልካ ዘይተሃቀኑ ክእረሙ ዝኸእሉ ጌጋታትን ሓላፍ ዘላፍን ዝደሓነ ኣይነበረን። ገለ ካብኡ ኣብ ሞንጎ ብቋንቋ ዓረብኛን ቋንቋ ትግርኛን ዝተዘርግሑ ኣዋጃት ኣብ ገለ ጉዳያት ተመሳሳልነት ዘይምንባሮምን፡ ኣብ ውሳኔታት ድማ "... መሰል ርእሰ ውሳኔ ብሄራት ኣብ ትሕቲ ልዑላዊት ሃገረ ኤርትራ ምርግጋጽ። ከምኡውን እቲ መሰል ኣብ መጻኢት ኤርትራ ብደረጃ ቅዋም ክረክ ከም ዘሎዎ ቀዕላ ወሲኑ" ዝብል፡ ቀዕላ ዝወሰኖ ኣይኮነን። ቀዕላ ዝወሰኖ ምስኣር፡ ሓድነት ህዝቢ ኤርትራ ኣብ ወለንታዊ ድልዎትን ርድዮትን ዝተመስረተ፡ ንብዙሕነት ባህላውን ሃይማኖታውን ብሄራውን ክውንነት ህዝብና ዘኸብርን፡ መሰል ኩሉ ኣክዋውና ሕብረተሰብና ዝሕሉን ምኃኑ ድሕሪ ምርግጋጽ፡ ነዚ መሰረት ብምግባር ቀዕላ ንምክብባርን ምድልዳልን ብዙሕነት ሕብረተሰብና ክሰርሕ ወሲኑ" ዝብልዮ። ብወገና ቀዕላ ኣብ ዝተመያየጠሎም ጉዳያት ዝተወሰዱ ውሳኔታት ብርግጽ ክርከብ ዝኸእል ኣብ ማህደራት ሰክረታርያ ቀዕላ ተመሊስካ ብምምርግር፡ ንዞም ጌጋታትን ካልኣትን ንምፍዋስን ምእራምን ዝኸኣል ይመስለና። ከምዚ ዝበሉ ሕጽረታትን፡ ብብዙሓት ወገናት ዝተጠቐሰ ጌጋታትን ጉድለታትን ኣሰናዳኢት ሽማግሌ ንዓወት ቀዕላ ዘፍኩስ ዘይኮነስ፡ ምስ ከምዚ ዝበለ ዓበይቲ ፍጻሜታትን ኩነታትን ክኸሰት ዝኸእል ጌጋታትዮ።

ፈጻሚ አካል በዚ አጋጣሚዚ፡ ንኩሎም ዋዕላ ኣብ ምክያድን ምዕዋትን ኣበርክቶኦም ንዝገበሩ ሸነኻት ዝለዓለ ምስጋና የቐርብ። ብፍላይ ድማ ኣሰናዳኢት ሸማግለን፡ ማእከላይ መሪሕነት ኤርትራዊ ዲሞክራሲያዊ ኪዳንን፡ ኣብ ስደት ዝርከብ ህዝብናን፡ መሰረታት ግንባር ሃገራዊ ድሕነት ኤርትራን፡ ኣብ ኩሉ ቦታታት ሃገራዊ ዋዕላ ንምዕዋት ብዘካየድዎ ዘይሕለል ቃልሲ እምብዛ ኣሞጉሱ። ከምኡውን ንህዝብን መንግስትን ኢትዮጵያ ነዚ ዋዕላዚ ንምዕዋት ብዘበርክቱዎ ምትእንጋድን መሳለጥያታትን ልዑል ምስጋና የቐርብ።

ፈጻሚ አካል፡ ደሞክራሲያዊ ለውጢ ንምዕዋት ሓላፍነት ህዝቢ ኤርትራን ፖለቲካውን በርጌሳውን ሓይልታቱ ስለ ኾነ፡ ህዝቢ ኤርትራ ኣብ ዝሃለወ ይሃሉ፡ ምውዳቕ ዲክታቶርያዊ ስርዓት ንምቅልጣፍ፡ ሃገራዊ ሓላፍነቱ ንምስካም ጸረ ዲክታቶርያዊ ስርዓት ኣብ ዘቐነዎ ቃልሲ ብዑትብነት ክሳተፍ ጸዊዑ።

ኣብ መደምደምታ፡ ፈጻሚ አካል፡ ሃገራዊ ኮሚሽን ኤርትራ ሃገራዊ ጉባኤ ኣብ ግዜኡ ንምክያድ ክበቅዕን፡ ዝተነበረሉ ሃገራዊ ደሞክራሲያዊ ዕላማ ከረጋግጽን፡ ካብ ዝኾነ ዝሓለፈ ግዜ ሎሚ ብዝያዳ ንዋታውን ንያታውን ደገፍ ህዝብና ከም ዘድልዮ የረጋግጽ።

ዓወት ንዲሞክራሲያዊ ቃልሲ ህዝብና!!
ዘልኣለማዊ ዝኸርን ክብርን ንስወኣትና!!

ፈጻሚ አካል
ግንባር ሃገራዊ ድሕነት ኤርትራ
23 ነሓስ 2010

አዋጅ ሃገራዊ ዋዕላ ንደሞክራሲያዊ ለውጢ፡

ንሕና ሓይልታት ንደሞክራሲያዊ ለውጢ ኣብ ሃገርና ሰላምን ርግኣትን ንምርግጋጽ ንቃለስ ዘሎና ካብ 31 ሓምሌ ክሳብ 9 ነሓስ 2010 ኣብ ርእሰ ከተማ ኢትዮጵያ ኣዲስ ኣበባ ሃገራዊ ዋዕላ ንደሞክራሲያዊ ለውጢ ከነቃንዕ ተጋቢእና ቀኒና።

ህዝቢ ኤርትራ ካብ መዋእል ኣትሒዙ ኣብ ዓበይትን ንኣሽቱን ሃገራውን ከባብያውን ክሳብ ዝተሓቱ ማሕበራውን ህዝባውን ሕቶታቱ፡ ብመገዲ ዙተን ዋዕላን መጻኢ ጉዳይ ሃገሩን ክሰማማዕን ክውስንን ጸኒሑ ኢዩ። እዚ ሕጂ ካብ 31 ሓምሌ ክሳብ 9 ነሓስ 2010 ዝተኻየደ ሃገራዊ ዋዕላ ንደሞክራሲያዊ ለውጢ መቐጸልታ ናቱ ኢዩ።

ዋዕላ ንደሞክራሲያዊ ለውጥን ህልው ኩነታት ህዝብን ሃገርን፡-

ሎሚ፡ ሃገርናን ህዝብናን ኣብ ትሕቲ መላኺ ስርዓት ህግደፍ ተረጊጹ፡ ኩሉ ዓይነት ጭቆናን ጸቕጥን ማለት ብሄራዊ፡ ሃይማኖታውን ባህላውን፡ ብዘስከሕክሕ ኣገባብ መዘና ብዘይብሉ ኩሉ መዳያዊ ሰብኣውን ደሞክራሲያውን መሰላቱ ተገፊፉን ተጣሒሱን ይርከብ። ሃገርና ኣብ ደረጃ ፍጹም ምንቁልቋል ምብትታንን፡ ከም ሳዕቤን ናይ ምብታን ሓደጋ ኣብ ልዕሊ እቲ ሕብረተሰብና ዘንጸላልወለ፡ ዜጋታትና ኣብ ማእሰርትን ማሕዩርን ቅትለትን ዝሰቐይሉ፡ ኣማኢት መዓስከራት ተኸፊቱ ህዝብና ብኣልማማ ኣብ ኣብያተ ማእሰርቲ ኣብ ዘለውሉ፡ መራሕቲ ሃይማኖታት ከይተረፉ ግዳያት ዝኾንሉ ህሞት ኢዩ ዝካየድ ዘሎ። ብሰንኪ እዚ ዘሎ ኩነታት ደቂ ኣንስትዮን ህጻናትን ግዳያት ናይቲ ስርዓት ኮይኖም ኣለዉ።

ኣብ ኣህጉራውን ዓለም ለኻውን ደረጃ እዛ ሃገር እዚኣ ሓንቲ ካብተን ኩናት ኣብ ዘይብሉ ግዜ ዝለዓለ ቁጽሪ ስደተኛታት እተፈልፍል ምኻና ተረጋጊጹ ኣሎ። ብፍላይ መንእሰያት ብብዝሒ ንስደት ኣብ ዘምርሑሉን፡ ኣብ ፈቐዶ ሰሃራን ባሕርን ዝጠፍኡሉን፡ እቲ ስርዓት ዘካይዶ ዘሎ ግዱድ ሰፈራታት ዘስዓቦ ደሞግራፍያዊ ምልውዋጥን፡ ዝፈጥሮ ዘሎ ህዝባዊ ምምዝባላትን ኣብ ዘለወሉ እዋን ኢዩ እዚ ዋዕላ ተጋቢኡ። ልዕሊ 330 ዝተሳተፉሉ ዋዕላ ብኸምዚ ዝሰዕብ ኔሩ። 10 ውድባት ኪዳን፡ ካብ ኪዳን ወጻኢ ዘለዎ ፖለቲካውን ብሄራውን ውድባት፡ ወክልቲ ሲቪክ ማሕበራት ካብ ሱዳን፡ ኢትዮጵያ፡ ጅቡቲ፡ ማእከላይ ምብራቕ፡ ኣውሮጳ፡ ኣሜሪካ፡ ካናዳ፡ ኣወስትራልያ፡ ኒውዝላንድን ዝመጹን መራሕቲ ሃይማኖት፡ ወክልቲ ደቂ ኣንስትዮ፡ ወክልቲ መንእሰያት፡ ወክልቲ ስደተኛታት፡ ወክልቲ ገዳይም ተጋደልቲ፡ ወክልቲ ናይ ኤርትራውያን ዜና ማዕከናት፡ ምሁራትን ነጻ ዜጋታትን፡ ተጣብቐቲ ሰብኣዊ መሰልን ተረኺቦም።

ብወድግዊ ኩነታት ክንዕዘቦ እንክለና፡ እዚ ዋዕላዚ ሃገርናን ህዝብናን ብሰፍ ዘይብል ኩሉ መዳያዊ ጭቆና እናተሳቐየ ቡቲ ሓደ ወገን፡ ጠገላ ዘይብሉ ናይ ህግደፍ ግዳማውን ውሽጣውን ተጻባኢ ፖሊሲታቱ ዘኸተሎ ኅነጽ

ምስ ጎረባብትን ማሕበረሰብ ዓለምን በቲ ሓደ፡ ኣብ ልዕሊኡ ድማ ማእከል ሽበራ ብምጅን፡ ኣብ ፍጹም ከበባ ተነጽሎ ተሳጢሑ ኣብ ዘለወሉ እዋንዮ ተኻይዶ።

ዋዕላ ንደሞክራሲያዊ ለውጢ ቀንዲ ዕላምኡ ሃገርናን ህዝብናን ካብዚ ልዕል ኢሉ ዝተጠቐሰ ኩነታት ፍጹም ንምንጋፍ ብኡ ኣቢሉውን ኩሎም ኤርትራውያን ብሓባር ተሽባቢሮም ዝነበሩላ ሃገር ምእንቲ ክውንኑ ዘኸለሎም ምዕቃብ ሃገራዊ ሓድነትን ምፍጣር ሕድሕዳዊ ምትእምማንን ኢዩ።

ነቶም ጠንቂ እዮም ዝበሃሉን፡ በብግዜኡ ብዲክታቶርያዊ ስርዓት ህግደፍ ፍልልያት ክዓሙቑ ዝፍተን ዘሎ ቅርሕንትን ጽልእን፡ ለልዮም ብክፉት ልብን መንፈስን ብምዝታይ ዝተኻየደ ሓድነት ናይ ምርግጋጽ ስጉምቲ ጥራይ ዘይኮነስ፡ ኤርትራውያን ንሕድሕዳዊ ወጽዓታቶም ተቐቢሎም ዝፈጠሮ ምትእምማንን ዝበጽሕዎ ምርድዳእን፡ መለለዩ ናይዚ ሃገራዊ ዋዕላ ኢዩ ነይሩ።

ንሃገራዊ ሓድነቶም ከም ቀንዲ ጠንቅታት ዝኾኑ ሕቶ ብሄር፡ ሃይማኖትን ቋንቋን ብክፉት ልብን ናይ ምትሕልላይ መንፈስን ብትብዓት ዘትዮም ኣብ ሓባራዊ ውሳኔ በጺሖም።

ብዲክታቶርያዊ ስርዓት ህግደፍ ናይ ፈላጊኻ ግዛእ እኩይ ሚላ፡ ብደረጃታት ግዜ ዝፈላለ በብእብረ ኣብ ልዕሊ ብሄራትናን ሃይማኖታትናን ቋንቋታትናን ክሳብ ምጽናት ዝኸደ ገበናት ከምዝተፈጸመን ይፍጸም ምህላወን ተሳተፍቲ ዋዕላ ብዘይተገላብኑት ብሓባራዊ ተረድኦ ብምርድዳእን ብምቕባልን ሕድሕዳዊ ምትእምማን ህዝቢ ሃኒጸም። ኣብ መወዳእታ ተሳተፍቲ ዋዕላ ነቲ ናብዚ ዋዕላ ንምስታፍ ኣብ ጉዕዞ እንከሎ ብሓደጋ ንዝተሰወአ ገዲም ተጋዳላይ ተስፋሁነይ መስፍን ብምዝካር ንስድራቤቱ ናይ ጽንዓት ይሃብኩም መልእኽቲ ኣሕለፎም።

ኣብዚ ብዓቢ ሃገራዊ መንፈስ ዝተኻየደ ዋዕላ ንደሞክራሲያዊ ለውጢ ካብ ዝዘተየሎም ዓበይቲ ሃገራዊ ጉዳያት ሓባራዊ ዘተታት ካብቶም ዝቐረቡ ሰነዳት ማለት፡-

- ህልዊ ፖለቲካዊ ገምጋም ኤርትራ፡
- ሃገራዊ ሓድነት፡
- ኣገባብ ደሞክራሲያዊ ለውጢ፡
- ሃገራዊ ሰነድ፡
- መድረኽ መሰጋገሪ እዋን፡

ብክኢላታት ንውጽኢት ዘተን ካብ ተሳተፍቲ ንዝተዋህቡ ርእይቶን ሓሳባትን ለበዋታትን ብግቡእ ድሕሪ ምጽፋፍ እዚ ዝስዕብ ውሳኔታትን ለበዋን መጸዋዕታን ብስም ዋዕላ ብምስንዳእ ብከምዚ ዝስዕብ ቀሪቡ ኣሎ።

ውሳኔታትን ለበዋታትን ሃገራዊ ዋዕላ ንደሞክራሲያዊ ለውጢ፡

ህዝብን ሃገርን ኤርትራ ንምድሓን ካብ ዝተፈላለዩ ኩርንዓት ዓለም 330 ኣባላት ንኩሉ ክውንነት ሕብረተ-ሰብ ኤርትራ ዝውክሉ ዝተሳተፍዎ ሃገራዊ ዋዕላ ንደሞክራሲያዊ ለውጢ ካብ 31 ሓምለ ክሳብ 09 ነሐሴ 2010 ኣብ ኣዲስ ኣበባ ተጋቢኡ። ብድሕሪ መኸፈቲ ዋዕላ ተሳተፍቲ ኣብ 5ተ ዓውደ መጽናዕትታት ብምክፍፋል፡ ኣብቶም ዝቐረቡ ሓሙሽተ ሰነዳት ጉዳይ ሃገራዊ ሓድነት፡ መሳርሒ ደሞክራሲያዊ ለውጢ፡ መሰጋገሪ መድረኽ፡ ሃገራዊ ቻርተርን ሓባሪ መንገድን ብሓላፍነታዊ መንፈስ ክትዓት ድሕሪ ምክያዶም ነዞም ዝስዕቡ ውሳኔታትን ለበዋታትን ኣሕለፉ።

ውሳኔታት

1. ተሳትፎ ኩሉ ክፍልታት ሕብረተ-ሰብናን ሓይልታት ደሞክራሲያዊ ለውጥን ዘረጋግጽ ሃገራዊ ጉባኤ ኣብ ውሽጢ ሓደ ዓመት ክግባእን ካብኡ ሃገራዊ ባይቶ ክምዘዝን ዋዕላ ወሲኑ። ነዚ ዕማምዚ ንምስልጻል ከኣ 53 ዝኣባላታ 6ተ ደቂ ኣንስትዮ ዘካተተ ሃገራዊ ኮሚሽን ንደሞክራሲያዊ ለውጢ ብምምዛዝ፡ ህዝባዊ ምልዕዳልን ምውዳብን ከካይድ፡ ንድሕሪ ወድቀት ስርዓት ህግደፍ ዘሎ ግዜ ንኣወንታዊ ተመክሮታት ንድፊ ቅዋማት ኤርትራን ካብ ዝተፈላለዩ ፖለቲካዊ ሓይልታትን በርጌላዊ ማሕበረ-ሰባትን ዝመጸ ንድፍታት ምርኩስ ብምግባር፡ ብፖለቲካዊ ራእይ ዝተሰነዩ ሓባሪ መስመር /Road Map/ ዕማም መሰጋገሪ መድረኽ ክትነድፍ ዋዕላ ወሲኑ።
2. ሓድነት ህዝቢ ኤርትራ ኣብ ወለንታዊ ድሌትን ርድየትን ዝተመስረተ፡ ንብዙሕነት ባህላውን ሃይማኖታውን ብሄራውን ክውንነት ህዝብና ዘኸብርን መሰል ኩሉ ኣክዋውና ሕብረተ-ሰብና ዝሕሉን ምጅን ብድሕሪ ምርግጋጽ፡ ነዚ መሰረት ብምግባር ዋዕላ ንምክብባርን ንምድልዳልን ብዙሕነት ሕብረተ-ሰብና ክሰርሕ ወሲኑ።

3. ብብረታዊ ተጋድሎ ዝሰረጸ ሓድነትን ልዕላዊነትን ህዝብና ብጉጉይ ፖሊስታት ስርዓት ህግደፍ ኣብ ልዕሊ ብሄራት ወጽዓታት ብምብጽሑ ኣብዚ እዋንዚ ሃገራዊ ሓድነትና ንሓደጋ ይወድቕ ምህላወ፡ ስለዚ ሕቶ ብሄራት ካብ ሃገራዊ ሓድነትና ዘይፍለ ደሞክራሲያዊ መሰል ብምጅኑ መሰልን ማዕርነትን ብሄራት ምርግጋጽ። ከምኡውን መሰል ርእሰ ውሳኔ ብሄራት ኣብ ትሕቲ ሓዳስ ደሞክራሲያዊት ኤርትራ ብደረጃ ቅዋም ክውሓስ ዋዕላ ወሲኑ።
4. ዲክታቶርያዊ ስርዓት ኤርትራ ብ1991 ኣብ ፖሎቲካዊ ስልጣን ካብ ዝመጽእ ጀሚሩ ንኡሎም ሃይማኖታትን እምነታትን ህዝብና ብዝተፋላለዩ ደረጃታት ወጽዓታት ምብጽሑ ብድሕሪ ምርግጋጽ፡ ኣብ ኤርትራ መሰልን ነጻነትን ኡሎም ሃይማኖታትን እምነታትን ክኸበር ዋዕላ ወሲኑ።
5. ኩለን ቋንቋታት ኤርትራ ማዕረ ኮይነን ሃገራዊያን ቋንቋታት ትግርኛን ዓረብኛን ዕላውያን ምጅነን ዋዕላ ኣረጋገጹ።
6. መሬት ዋንነት ህዝቢ ምጅኑ ብድሕሪ ምርግጋጽ፡ ኩሉ ብዘይፍትሓዊን ርትዓዊን ኣገባብ ብዲክታቶርያዊ ስርዓት ህግደፍ ዝተመንዘዐ መሬትን ውልቃዊ ሃብቲ ጨውን ብፍትሓውን ርትዓውን መንገዲ ናብ ዋናታቱ ክምለስ፡ ከምኡውን መሰል ገፈፍቲ ዓሳ ክኸበርን ዋዕላ ወሲኑ።
7. ኣብ ሓዳስ ደሞክራሲያዊት ኤርትራ ቅዋማዊ ዘይምእኩል ምሕደራ ክትከል ዋዕላ ወሲኑ።
8. እተን ፍርቂ ሕ/ሰብና ዝውክላ ደቂ ኣንስትዮ ኤርትራ ኩሉ ተፈጥራዊ ተጽዕኖታት መኪተን ነጻን ደሞክራሲያዊት ኤርትራ ጋህዲ ንምግባር ኣብ ብረታዊ ተጋድሎ ዘርኣይኦ ጀግንነታዊ ቅያታት ብስርዓት ህግደፍ ተጠለሙ ዝበጽሑን ዘሎ ወጽዓታትን ጭቆናን ብምኽናን፡ መሰልን ማዕርነትን ደቂ ኣንስትዮ ክረጋገጹ ዋዕላ ወሲኑ።
9. መንእሰያት ብመወዳእታ ዘይብሉ ወተሃደራዊ ዕስክርና እንባ-ገናናዊ ስርዓት ህግደፍ መጻኢ ዕድሎም ጸልጺቲ፡ ሃገርም ራሕሪሖም ናብ ስደት ይውሕዙ ብምህላዎም ኤርትራ ናብ ሓደጋ ተምርሕ ምህላዎ ብምርግጋጽ፡ ዋዕላ መሰል መንእሰያት ክሕሎ ወሲኑ።

ለበዋታት፡

1. ኣብ ሃገርና ብሓድሽ መንፈስ መስርሕ ቃልሲ ንደሞክራሲያዊ ለውጢ ንምዕዋት ኣብ ዝሕተተሉ ዘሎ እዋን፡ ሃገርና ካብቲ ኣንጻላሊዎ ዘሎ ሓደጋ ንምድሓንን ሓድነታ ንምርግጋጽን ኡሎም ሓይልታት ደሞክራሲያዊ ለውጢ ኣብ ሰፊሕ ግንባር ክጥርነፉን ኩሉ ዓቕምታቶም ከዋድዱን ዋዕላ ተላብዩ።
2. ኡሎም ሓይልታት ደሞክራሲያዊ ለውጢ ፖሎቲካዊ ውድባት፡ በርጌሳዊ ማሕበራት፡ ካልኣዊ ፍልልያቶም ብሰላማውን ደሞክራሲያውን ኣገባብ ክፈትሑ፡ ከምኡውን ተመሳሳሊ ራእይን ፕሮግራምን ዘለዎም ውድባትን በርጌሳዊ ማሕበራትን ረብሓታት ህዝብን ሃገርን ንምርግጋጽ ሓድነቶም ከረጋግጹ ዋዕላ ተላብዩ።
3. ዲፕሎማሲያውን ምምሕዳራውን ስርሓትና ንምምዕባል ኩሉ ዓቕምታትን ፍልጠትን ኤርትራውያን ክጥቀም ዋዕላ ተላብዩ።
4. ስድራ ቤት ስውኣትን ገዳይም ተጋደልትን ኣካለ-ሰንኩላን ኩናትን ዘድልዮም ኣገልግሎትን ምክንኻንን ክግበረሎም ሃገራዊ ግዴታ ምጅኑ ዋዕላ ተላብዩ።
5. ህዝብና ሃገራዊ ሓድነቱን ተኸባቢርካ ብሓባር ምንባርን ክዕቅቡ፡ ንምልካዊ ስርዓት ህግደፍ ንምውጋድ ኣብ ጎኒ ሓይልታት ደሞክራሲያዊ ለውጢ ክሰለፍ ዋዕላ ጸዊዑ።
6. ዓቕምታት ሓይልታት ደሞክራሲያዊ ለውጢ ንምዕዛዝ ካብ ህዝብና ደገፍ ንምርካብ ምጣኔ ሃብታዊ ኮሚቴ ክትምስረት ተላብዩ።

መጸዋዕታ፡

1. ሓይልታት ምክልካል ኤርትራ አካል እቲ ውጽዕ ህዝብና ብምኅኒ፡ ኣብ ሃገርና ሰላምን ግዝአተ-ሕግን ንምርግጋጽ ኣብ ጎኒ ህዝቡን ምስ ሓይልታት ደሞክራሲያዊ ለውጥን ደው ክብል ሞላ ጸዊዑ።
2. መላእ ማሕበረ-ሰብ ዓለምን መሓዙት ሃገራትን ህዝብና ካብ መንጋጋ ዲክታቶርያዊ ስርዓት ህግደፍ ንምድሓን ልሉይ ተርኣም ክጸወቱ፡ ኣብ ጉኒቲ ስርዓት ደው ዝበሉ ሃገራት ደገፋቶም ከቋርጹን ንፍትሓዊ ቃልስና ክድግፉን ሞላ ጸዊዑ።
3. ሞላ ንጉዳይ ስደተኛታት ልዑል ትኩረት ብምሃብ ኣብ ኩሉ ዝተሰደድሉ ኩርናዓት ዓለም ናይ ስደተኛን ዑቕባን መሰላቶም ክሕለወሎም ንማሕበረ-ሰብ ዓለም ጸዊዑ።
4. ቀያዲ ኣህጉራዊ ውሳኔ ምሕንጻጽ ዶብ ኤርትራን ኢትዮጵያን ንኣህዛብ ክልቲኡ ሃገራት ሰላምን ርግኣትን ብዘውሕስ ኣገባብ ዘላቑ መፍትሒ ክረክብ ዘይተሓለለ ጸዕርታት ምክያድ። ኩሉ ምስ ጎረባብቲ ሃገራት ዝተፈጥረ ደባዊ ግርጭታት ንሰላምን ርግኣትን ኣህዛብ ዞባና ንምርግጋጽ ብሰላማዊ ኣገባብ ክፍታሕ ሞላ ጸዊዑ።
5. ስርዓት ህግደፍ ብሰንኪ ጸሕታሪ ኩናት ባህሪያቱን ግብረ-ሽበራዊ ስራሓቱን ብባይቶ ጸጥታ ሕቡራት መንግስታት ዝተበየኡ እገዳ ብትሪ ኣብ ተግባር ክወዕል ሞላ ጸዊዑ።
6. እቶም ንጨቋኒ ስርዓት ህግደፍ ቁጠባዊ ደገፍ ዝገብሩ ዘለዉ ኣብ ወጻኢ ዝነበሩ ዜጋታትና ደገፎም ንምጭፍጫፍ ህዝብና ይውዕል ምህላው ብምግንዛብ፡ ደገፎም ደው ክብሉን ኣብ ጎኒ ፍትሓዊ ቃልሲ ህዝቦም ደው ክብሉን ሞላ ጸዊዑ።
7. ፖለቲካዊ ስርሓት ምውህሃድ ንምምዕባልን ምስግርን ወተሃደራዊ ዕማም ሓጋዚ ስለ ዝኾነ፡ ኣብ ግንዛቤ ክኣቱ ሞላ ጸዊዑ።

ሃገራዊ ሞላ ንደሞክራሲያዊ ለውጢ

09-ነሓስ 2010 ኣዲስ ኣበባ

ደምዳሚ መግለጺ

መስራቲ ኣኼባ ኤርትራዊ ሃገራዊ ኮሚሽን ንደሞክራሲያዊ ለውጢ

ሓፋሽ ህዝቢ ኤርትራ ኣብ ሃገራዊ ሞላ ብምስታፍ ሓላፍነታዊ ዘተ ኣካይዱ። ከምኡ-ውን ወለዶ ደሞክራሲያዊ ለውጢ ብምስታፍ ኣብ ኣገዳሲ ሃገራዊ ጉዳያት ድሕሪ ምዝታይ እምነ ኩርናዕ ሕድሕድ ምትእምማን ኣቐሚጡ። ንቅዱስ ዕላማ ንምርግጋጽ ማለት ልዕልነት ሕግን ፍትሕን ደሞክራሲን ፖለቲካዊ ብዙሕነትን ዝነገሳ ሃገር ንምምስራት ተላዒሎም።

ነዚ ዕላማታትዚ ንምዕዋትን ግብራዊ ንምግባርን ድማ ሃገራዊ ሞላ 53 ኣባላት ኮሚሽን ካብ መንጎ ተሳተፍቲ መዚዙ። ሃገራዊ ኮሚሽን ንደሞክራሲያዊ ለውጢ መስራቲ ኣኼባታቱ ካብ 10-15 ነሓስ 2010 ኣሰላሲሉ።

ኣብ መባእታዊ ኣኼባ ኮሚሽን ንሕድሕድ ዝምድናታትን ስርሓትን ዝውድብን ዝቆጸጸርን ንድፊ ውሽጣዊ ሕገ ዘዳሉ ሽማግሌ መረጸ። ኮሚሽን ድሕሪ ዓሚቕ ምይይጥ ንውሽጣዊ ሕገ ኣጽደቐ። ኣብ ነጻን ደሞክራሲያዊ ሃዋሁን ዝሰፈኖ ድማ ኮሚሽን መሪሕነቱ መረጸ። ብመሰረት እቲ ውሽጣዊ ሕገ ከኣ ሽውዓተ ኣባላት መሪሕነትን ሓደ ተቐጻጸርን መዘዘ።

ንሳቶም ድማ፡-

- | | |
|---------------------|-------------------------|
| 1. ኣምሃ ዶመኒኮ | ኣቡ-መንበር |
| 2. ዓብደልራሕማን ጣሃ ኣልኑር | ምክትል ኣ/መንበር |
| 3. ዓብደልቃድር ሓምድ | ጸሓፊ |
| 4. ዓሊ መሓመድ ስዒድ | ኣቡ-መንበር ሽማግሌ ፖለቲካዊ ጉዳያት |

- 5. መሐመድ ሳልሕ አቡበከር አቡ-መንበር ሽማግሌ ስርዓታዊ ጉዳያት
- 6. ዳንኤል ተወልደ አቡ-መንበር ሽማግሌ ዜና
- 7. ያሲን መሐመድ ዓብደላ አቡ-መንበር ሽማግሌ ፋይናንስን ምምሕዳራውን ጉዳያት
- 8. ክብርም ብርሃነ ደብሩ ጠቅላላ ተቆጻጸሪ

እቶም ዝተረፉ አባላት ኮሚሽን ከኣ ዝተፈላለዩ ጂኦግራፊካዊ አቀማምጣ አብ ግምት ብምእታው ናብ ኣርባዕተኡ ሽማግሌታት ተኸፋፈሉ። ነፍሲ ወከፍ ሽማግሌ ድማ ንቀዳማይ ምዕራፍ ዝርዝር መደባት ኣርባዕተ ወርሒ ንምስራቕ ተበገሰ። እቲ ናይ ምይይጥ ሃዋሁ መንፈስ ብድሆን ክብደት ሓላፍነትን ኤርትራውያን ኣብ ጉዳያት ሃገርም ናብ ስምምዕ ኣይበጽሑንዮም ዝብል ዝነበረ ስግኣት ብምስጋር፡ እዚ ድማ ከም ቀዳማይ ስጉምቲ ንምፍጻም ውሳኔታት ሃገራዊ ዋዕላ ኮይኑ፡ ኣብ ውሽጢ ሓደ ዓመት ሰፊሕ ሃገራዊ ጉባኤ ንምስልጻል ዘለዎ ኣድላይነት ዝግለጸዮ። በዚ ኣጋጣሚዚ ከኣ ኮሚሽን ንኣመንቲ ምስልምና ኣብ ኤርትራ ብምኸንያት ጸም ሮሞዳን ዮሃና ይብል።

ዓወት ንሰፊሕ ሃገራዊ ጉባኤ ንደሞክራሲያዊ ለውጢ!!

ውድቀት ንዲክታቶርያዊ ስርዓት ህግደፍ!!

ኤርትራዊ ሃገራዊ ኮሚሽን ንደሞክራሲያዊ ለውጢ.

17 ነሐሴ 2010

ዜናዊ ሪፖርታጅ፡
ተጋዳላይ ዶር. ዩሱፍ ብርሃኑ
ኣብ ዓባይ ብሪጣንያ ዕዉት ዕዮ ዑደት ኣካይዱ፡

ግንባር ሃገራዊ ድሕነት ኤርትራ ኣብ ወርሒ ጥቅምቲ 2009 ድሕሪ ዘካየደ ቀዳማይ ጉባኤኡ፡ ኣብ ዝተፈላለዩ ሃገራት ኤርጳ ጽዑቕ ዲፕሎማሲያዊ ንጥፈታት ከካይድ ጸኒሑዮ። ከም ቀጥታዊ መቐጸልትኡ ድማ ተጋዳላይ ብ/ዶር. ዩሱፍ ብርሃኑ ሓላፊ ቤት ጽሕፈት ጉዳያት ወጸኢ ግንባር ሃገራዊ ድሕነት ኤርትራ፡ ኣብ ዓባይ ብሪጣንያ ዕዉት ዝኾነ ጽዑቕ ዲፕሎማሲያውን ህዝባውን ርክባት ኣካይዱ።

ርክብ ምስ ኣባላት ግንባር ሃገራዊ ድሕነት ኤርትራ ኣብ ሎንዶን፡

ብዕለት 1 ሓምለ 2010 ብ/ዶር. ዩሱፍ ብርሃኑ ምስ ኣባላት ግሃድኤ ጨንፈር ሎንዶን፡ ብ/ጸጋዝኣብ ዮሃንስ ኣባል ማእከላይ ባይቶ ግሃድኤን ኣባላት ጨንፈራዊት ሽማግሌን ዝተረኸቡም ሰፊሕ ኣኼባ ኣካይዱ። ዶር. ዩሱፍ ኣብ ፖለቲካ ኤርትራ፡ ኣብ ሃገራውን ኣህጉራውን መዳያት ብዛዕባ ዝኸሰቱ ዘለዉ ሓደስቲ ተረኽቦታት ኣመልኪቱ ሰፊሕ መብርሂ ሂቡ። ከምኡውን ኣባላት ጨንፈር ሎንዶን ግንባር ሃገራዊ ድሕነት ኤርትራ ድሮ ቀዳማይ ጉባኤን ብድሕሪኡን ንዝተጸወትዎን ዘበርከትዎን ሓላፍነታዊ ግደታት ንኢዱ። ከምኡውን ኣብ ዓባይ ብሪጣንያ ዝርከቡ ኣባላት ዝተፈላለዩ ሃገራዊ ሓይልታት ኤርትራ፡ ንዲክታቶርያዊ ስርዓት ህግደፍ ኣብ ቅድሚ ህዝቢ ኤርትራን ህዝቢ ብሪጣንያን ንምቅላዕ ዘካየድዎ ልዑል ቃልስታት ኣሞጉሱ። ኣብ መደምደምታ ተሳተፍቲ ንዝቕረብዎ ሕቶታት ኣዕጋቢ መልስታት ሂቡን፡ ርእይቶታቶም ሰሚዑን፡ ለበዋታቶም ተቐቢሉን። ናይ ኤርትራዊ ተቃውሞ ሓይልታት ሓባራዊ ቃልሲ ንምዕዛዝ፡ ኣባላትን ተደናገጽትን ውድብና፡ ምስ ኩሎም ኣባላት ንዲሞክራሲያዊ ለውጢ ዝቃለሱ ፖለቲካውን ሲቪካውን ሃገራዊ ሓይልታት ዓቕምታቶም ኣወሃሂዶም ብሓባር ንክቃለሱ መምርሒ ሂቡ።

ርክብ ምስ ሓለፍቲ ሚኒስትሪ ጉዳያት ወጸኢ ዓባይ ብሪጣንያ፡

ብዕለት 2 ሓምለ 2010 ብ/ዶር. ዩሱፍ ብርሃኑ ብብጻይ ያሲን ዑስማን ኣቡ-መንበር ጨንፈር ግሃድኤ ሎንዶን ተሰንዩ ምስ ሓለፍቲ ሚኒስትሪ ጉዳያት ወጸኢ ዓባይ ብሪጣንያ ርክብ ኣካይዱ። ምስኣቶም ብዛዕባ ህልዊ ኩነታት ኤርትራን ቀርኒ ኣፍሪቃን ርእይቶታት ተለዋዊጡ። ዶር. ዩሱፍ ብርሃኑ ምስ ሓለፍቲ ሚኒስትሪ ጉዳያት ወጸኢ ዓባይ ብሪጣንያ፡ ኣብ ኢትዮጵያ፣ ሱዳን፣ ምስሪ፣ የመን፣ ሊብያ፣ ማልታን እስራኤልን፡ ስደተኛታት ኤርትራውያን ዘሕልፍዎ ዘለዉ ኩነታት ኣመልኪቱ ተዘራሪቡ። መንግስቲ ዓባይ ብሪጣንያ፡ ብመሰረት ጉዳይ

ስደተኛታት ዘፍቅዶ ኣህጉራዊ ሕግታትን ቻርተራትን፣ ናይዞም ስደተኛታት ስቅያት ንምቅላል ሰብአዊ ግዴታ ከም ዘለዎ ኣዘኻኸኢና። ሰብአዊ ግዴታ ኣንምፍጻም ድማ ኣትሪሩ ተማሕጺኑ።

ርክብ ምስ ወከልቲ ጨንፈር ኤርትራዊ ዲሞክራሲያዊ ኪዳን ኣብ ሎንዶን፡

ምሽት 2 ኣምላ 2010 ብ/ዶር. ዩሱፍ ብርሃኑ ብብጻይ ጸጋዝኣብ ዮውሃንስ ተሰንዩ፡ ምስ ወከልቲ ጨንፈር ኤዲኪ ርክብ ጌሩ። ብዛዕባ ህልዊ ኩነታት ሃገርናን፣ ኣድላይነት ሓድነት ሓይልታት ተቃውሞ ንምዕዛዝ፣ ነቲ ግዜ ተነጺሩ ተወጢኑ ዘሎ ሃገራዊ ዋዕላ ንዲሞክራሲያዊ ለውጢ ንምዕዛዝ ኤርትራዊ ዲሞክራሲያዊ ኪዳን ምስ ሲቪካዊ ማሕበራት ብምትሕብባር ዝካየድ ዘሎ ምቅርራባት ብዝምልከት ሰፊሕ መብርሂ ሂሱ።

ዑደት ናብ ኩተም ቦርሚንግሃም፡

ብ/ዶር. ዩሱፍ ብርሃኑ ብብጻት ጸጋዝኣብ ዮውሃንስን ያሲን ዑስማንን ተሰንዩ፡ ብዕለት 3 ኣምላ 2010 ዑደቱ ናብ ኩተም ቦርሚንግሃም ቀጸሉ። ኣብኡ ናይ ኣባላት ኣኼባ ብምግባር፡ ብዛዕባ ህልዊ ኩነታት ሃገርና ብሓፈሻ፡ ብዛዕባ ውድባዊ ኩነታት ድማ ብፍላይ ሰፊሕ መብርሂ ሂሱ። ከምኡውን ውድብና ኣብ ምሕያል ኤርትራዊ ዲሞክራሲያዊ ኪዳን ዝጸወቶ ዘሎ ግደ ብዝምልከት መብርሂ ሂሱ። መሰረታት ጨንፈር ቦርሚንግሃም ውድባዊ ሓድነት ንምዕዛዝን ትካላዊ ኣሰራርሓ ንምድንፋዕን ዝካይድዎ ዘለዉ ሓያል ቃልስታት ኣምጡ።

ብዕለት 4 ኣምላ 2010 ብ/ዶር. ዩሱፍ ብርሃኑ ኣብ ቦርሚንግሃም ሰፊሕ ናይ ህዝቢ ኣኼባ ኣካይዱ። ብርክት ዝበሉ ግዱሳት ኤርትራውያን ድማ ተሳቲፎምዎ። ህልዊ ኩነታት ኤርትራን ናይ ውድብና ኣገባብ ኣገጣጥማኡን፣ ኤርትራዊ ዲሞክራሲያዊ ኪዳን ሃገራዊ ዋዕላ ንዲሞክራሲያዊ ለውጢ ንምዕዛዝ ዝካይዶ ዘሎ ጽዑቕ ጸዕርታትን ንጥፈታትን ብዝምልከት ሰፊሕ ተንታን ኣቕረቡ። ብ/ዶር. ብርሃኑ ዩሱፍ ኣብ ሃገራት ጀርመን፣ ሆላንድ፣ ብሩስሊስ፣ ስዊስን፣ ብሪታንያን፣ ዝተፈላለዩ ኣህጉራዊ ሰብአዊ ውድባትን፣ ንዝካየዱም ዲፕሎማሲያዊ ምንቅስቃሳቱ ብምምርኻስ፡ ኣህጉራዊ ኩነታት ንረብሓ ዲሞክራሲ ምስፋን ኣብ ኤርትራ ይዛዙ ምህላዉ ገለጹ። ኣብ ቦርሚንግሃም ዝርከቡ ኤርትራውያን ገድላዊ ኣብርክቶኦም ክብ ንክብሉ ከኣ ጸዊዑ። ኣብ መወዳእታ ካብ ህዝቢ ንዝቐረብሉ ሕቶታት ኣዕጋቢ መልሲ ብምሃብ ኣኼብኡ ዛዚሙ።

ርክብ ምስ ኤርትራውያን ሃገራዊ ባእታታትን ምሁራትን፡

ብ/ዶር. ዩሱፍ ብርሃኑ ምስ ብርክት ዝበሉ ኤርትራውያን ሃገራዊ ባእታታትን ምሁራትን፡ መራሕትን ወከልትን ሲቪካዊ ማሕበራትን ርክባት ኣካይዱ። ሃገራዊ ዋዕላ ንምክያድ ሓያል ጸዕሪ ከም ዝወሰደ ገለጹ። ግንባር ሃገራዊ ድሕነት ኤርትራ ቅድሚ ቀዳማይ ጉባኤኡ ይኹን ብድሕሪኡ፡ ኣብዚ ተሃዋሲ ታሪኻዊ መድረኽዚ፡ ንዲክታቶርያዊ ስርዓት ህግደፍ ኣብ ምግጣም ዝነበሮን ዘሎዎን ግደታት ብዝምልከት ኣገዳሲ መብርህታት ሂሱ። ውድቀት ዲክታቶርያዊ ስርዓት ንምቅልጣፍን፣ ደሞክራሲን ሰላምን ማዕርነትን ፍትሕን ልምዓትን ዝሰፈና ሃገር ንምህናጽ፡ ብዝሐ ሰልፋዊ ዝሰረቱ ደሞክራሲያዊ ስርዓት ንምትካልን፡ ፖለቲካውን ውድባውን ኣፈላላይ ብዘየገስ ኣብ ሞንጎ ተቃላስቲ ሃገራዊ ሓይልታት ባህሊ ዘተ ምህናጽ ታሪኻዊ ኣድላይነት ምጅኑ ዘረጋግጽ ሃናጺ ሓሳባት ተለዋዊጦም። ከምኡውን ዶር. ዩሱፍ ናይ ዝተኣከቡ ሓይልታት ኣብ ሃገራዊ ዕዮ ዘሎዎም ዝተፈላለዩ ተሞኩሮታት ሰሚዑ። እዚ ርክብዚ ኣብ ኩሉ መዳያት ሃገራዊ ዕዮ፡ ዝለዓለ ግልጽነትን ሓልዮትን ኔርዎ።

ፖለቲካዊ ወግዒ (ደርደሻ) ምስ መንእሰያት ኣብ ሎንዶን፡

ግንባር ሃገራዊ ድሕነት ኤርትራ ጨንፈር ሎንዶን ኣብ ዝሰርዖ ዕላል ምስ መንእሰያት፡ ብ/ዶር. ዩሱፍ ብርሃኑ፡ ንመንእሰያት ዝተፈላለዩ ጠቓምን ሃናጽን ተሞኩሮታት ኣቕረቡምዎም። መንእሰያት ኣብ እዋን መሰል ርእሰ-ወሳኔ ተራ መንእሰያት ከመይ ከም ዝነበረን፡ ኣብ መሰርሕ ዕጥቃዊ ቃልሲ ተራ መንእሰያት ከመይ ከም ዝነበረን ኣገዳሲ ሓበሬታታት ጠቐሱ። ሕጂውን ካብ መንእሰያት ዝጥለብ ዘይትካእን ዘይቅየርን ሃገራዊ ግቡኣት ኣብሪሁ። መንእሰያት ቀዳሞት ግዳያት ስርዓት ህግደፍ ከም ምጅኖም መጠን፡ ጸረ ዲክታቶርያዊ ስርዓት ህግደፍ ብናህርን ብተወፋይነትን እንተተሰለፎም ዓወት ህዝብና ክቀላጠፍ ከም ምጅኑ ኣረጋገጹ። ካብዚ ብምብጋስ ድማ መንእሰያት ብዝግጥቡሉ ሓራ ድልዮቶም ኣብ ቃልሲ ብዋሕዚ ክሳተፉ ከም ዝግባእ ኣዘኻኸኢና። ከምኡውን መንእሰያት ዘቐረብዎ ርእይቶታትን ትዕዛብታትን ብትኹረት ሰሚዑ።

ርክብ ምስ ዝተፈላለዩ ሚድያታት፡

ብ/ዶክቶር ዩሱፍ ብርሃኑ ኣብ ሎንዶን፡ ምስ ዝተፈላለዩ ሬድዮን ቴሌቪዥንን መሳሊጥያታት ሚድያ ተራኸቡ። ኣብ ትሕቲ ዲክታቶርያዊ ስርዓት ህግደፍ ህዝቢ ኤርትራ ዘሕልፎ ዘሎ መሪር ኩነታትን፡ ብፍላይ ድማ ካብ ጭቆና ስርዓት ህግደፍ ነብሶም ንምድሓን ዋሕዚ መንእሰያት ናብ ስደት ኣቃሊዑ። ከምኡውን ኤርትራዊ

ዲሞክራሲያዊ ኪዳንን ሲብል ማሕበራትን ዋዕላ ንደሞክራሲያዊ ለውጢ ንምዕዋት ዘካይድዎ ዘለዉ ሓባራዊ ጸዕርታት ኣድምቕ ኣቢሉ ኣብሪሁ።

ኣብ መወዳእታ ድማ፡ ብ/ዶክተር ዩሱፍ ብርሃኑ፡ ናብ ካልእ መደባቱ ንምቕጻል ቅድሚያ ምጋብ፡ ኣብ ዓባይ ብሪጣንያ ዘካየዱም ዲፕሎማሲያውን ህዝባውን ዕዮታቱ ንምግጋም፡ ምስ መሪሕነት ጨንፈር ሎንዶን ግሃድኤ ናይ ገምጋም ኣጅባ ኣካይዱ። እቲ ዝተኻየድ ገምጋም ዝተፈላለዩ ንጥፊታት ኣዕጋቢ ምንባሩን ክዕቀብ ከም ዘሎዎን ከኣ ገምጊሞም።

**ግሃድኤ፡ ዞባ ሕቡራት ሃገራት ኣመሪካን ካናዳን
4ይ ጉባኤኡ ኣካይዱ ብልዑል ድምቀት ዛዚሙ።**

ግንባር ሃገራዊ ድሕነት ኤርትራ፡ ዞባ ሰሜን ኣመሪካን ካናዳን ኣብ ትሕቲ "ድሕነት ህዝብን ሃገርን ልዕሊ ኩሉ" ዝብል መሪሕ ጭርሖ ማዕረጉ 4ይ ጉባኤኡ ካብ 2-3 ሓምሌ 2010 ኣካይዱ ኣገደስቲ ውሳኔታት ኣሕሊፉ ብልዑል ድምቀት ከምዝተዛዘመ ዝበጽሓና ጸብጸብ ኣረጋገጹ።

እቲ ጸብጸብ ብዝርዝር ከምዝሓበሮ፡ ኣብቲ ዞባዊ ጉባኤ ዝተሳተፉ ኣባላት ማእከላይ ባይቶ ግሃድኤ ብዛዕባ ህልዊ ኩነታት ሃገርናን፡ ብዛዕባ ደንበ ተቓውሞን፡ ብዛዕባ ውድብ ግሃድኤን ኣመልኪቶም ሰፊሕ ተንታን ከምዝቕረቡ ተሓቢሩ።

ከምኡውን ኣባላት ማእከላይ ባይቶ ግሃድኤ፡ ህዝብና ኣብ ትሕቲ ኣረሚናዊ ጨካን ስርዓት ህግደፍ ዘሕልፎ ዘሎ ሃገር ከደን፡ ገደብ ኣልቦ መሪር ሂወት ብምስትብሃል ውድብና ግንባር ሃገራዊ ድሕነት ኤርትራ፡ መላእ ህዝብና ካብዚ ኣትይዎ ዘሎ ደልሃመት ንምንጋፍ ዓቕሙ ብዘፍቅዶ ኣብ ፖለቲካውን ወተሃደራውን ቁጠባውን መዳያት ቃልሱ የበርኽ ከምዘሎ መዚኖም።

ኣባላት ማእከላይ ባይቶ ግሃድኤ ኣሰዲሱም፡ ኤርትራዊ ዲሞክራሲያዊ ኪዳን ዘመዝግቦ ዘሎ ዓወታት ብቀሊሉ ዝረኣ ከምዘይኮነ ግልጺ ገይሮም። ከም ኣብነት ብምውሳድ ኪዳን ኣብ ምዕዋት ዋዕላ ንደሞክራሲያዊ ለውጢ ዝገብር ዘሎ ልዑል ጸዕርታት ኣሞጉሶም። ውድብና ግሃድኤውን ነዚ ተወጢኑ ዘሎ ዋዕላ ንደሞክራሲያዊ ለውጢ ንምዕዋት ካብ መጀመርታኡ ኣትሒዞ ዘይሕለል ኣበርክቶ ክገብር ከምዝጸንሐን ከምዘሎን ሓቢሮም። ተሳታፍነት ህዝቢ ክዓዝዝውን ጸዊዖም። ብተወሳኺ ለውጢ ብዝኾነ ዓይነት መንገዲ ብምድጋፍ ወተሃደራዊ ክንፊ ዘለዎን ውድባት ሓቢርካን ተዋሃሂድካን ንምቅላስ ዝግበር ዘሎ ጸዕርታት ንኢዶም።

ኣባላት ማእከላይ ባይቶ ግሃድኤ፡ ብዛዕባ ግሃድኤ ኣመልኪቶም ኣብ ዝሃብዎ መግለጺ፡ ግሃድኤ ካብቲ ኣትይዎ ዝነበረ መዋጥር ሳላ ጽንዓት ሰራዊትን ሓያል መሰረታትን መሪሕነትን ሰጊሩ ቀጻልነቱ ከምዘረጋገጸ፡ ካብዚ ሓሊፉ ኣብ ልዕሊ ንህዝቢ ዘበሳብሱ ኣባላት መርብብ ስለያ ስርዓት ህግደፍ፡ ብጀጋኑ ተባዓት ኣሃዱታት ግሃድኤ ክፍጸም ዝጸንሐን ዘሎን ወተሃደራዊ ስርሒት ህያው ምስክር ምኻኑ ግልጺ ገይሮም። በዚ ኣጋጣሚ ነቲ ተባዕ ሰራዊት ግሃድኤ ብሽም ኣብ ሙሉእ ዓለም ዝርከቡ መሰረታት ግሃድኤ ምስጋና ከምዝቕረቡን ኣጀኻ ሓዩት ኣብ ጎንኻ ኣለና ዝብል መልእኽቲ ከምዘሕለፉን እቲ ዝበጽሓና ጸብጸብ ኣረጋገጹ።

ብድሕሪ ሰፊሕ መብርህን መግለጽን ኣባላት ማእከላይ ባይቶ ግሃድኤ፡ ብዛዕባ 4ይ ዞባዊ ጉባኤ ዝምልከት ብመራሕቲ ዞባ ሕቡራት ሃገራት ኣመሪካን ካናዳን በቢ ዝምልከቶም ኣካላት ዕዮታት ጸብጸብ ምስ ቀረበ ቀጸሉ መድረኽ ንሕቶን ርእይቶን ክፋት ከምዝኾነ ተሓቢሩ። ንዝቕረበ ሕቶን ርእይቶን ዘዕግብ መልሲ ምስ ተዋህበ ነቶም ኣቕረብቲ ንዘርኣይዎ ጽፈትን ተወፋይነትን ካብ ተሳተፍቲ ጉባኤ ዓቢ ምስጋና ከምዝቕረቡሎም፡ ብምቕጻል ነቲ ጉባኤ ትመርሕ ብጉባኤኛ 3 ዝኣባላታ ሰክረታርያ ከምዝተመርጸትን፡ ጉባኤ ብሰክረታርያ ተመሪሖ ብደሞክራሲያዊ ኣገባብ 5 መራሕቲ ዞባን 1 ተጠባባቕን ንመጻኢ ክልተ ዓመት ዝመርሖ ተመሪጸም ክብል እቲ ጸብጸብ ገለጹ።

**ኣብ መዛዘሚ፡ 4ይ ጉባኤ ግሃድኤ፡ ዞባ ሕቡራት ሃገራት ኣመሪካን ካናዳን
እዞም ዝስዕቡ ውሳኔታት ብዝርዝር ኣቕሚሙ፡-**

1. ጉባኤ፡ ውድብና ግሃድኤ ቦቲ ኣብ ውሽጡ ዝነበረ ሓጎጽጎጽ ብጸዕርን ጽንዓትን ኣባላቱ ህልውንኡ ኣረጋገጹ ሓያል ውድብ ክኸውን ዝገበሩ ኣብ ኩሉ ዓለም ንዝርከቡ ኣባላት ግሃድኤ ኣሞጉሱ።
2. ጉባኤ፡ ህዝብና ኣብ ትሕቲ ጨካን ዲክታቶርያዊ ስርዓት ህግደፍ ዝወርዶ ዘሎ ማእለያ ዘይብሉ ግፍዒ፡ ንዝተቓወመ ኣብ ቤት ማእሰርትን ጎዳንድን ዳጉኑ ብዘይ ፍርዲ ዘሕቕቕም ዘሎ፡ ናብራ ሓሲምዎም ናብ ስግራዶብ (ስደት) ዝፈተኑ ብዘይምሕረት ብጥይት ይርሸን ከምዘሎ ንኹሉ ብሩህ ኮይኑ ኣሎ። ስለዚ እታ ብክቡር መስዋእቲ ደቃ ልዕላውነታ ዘረጋገጸት ሃገርና ብሰንኪ ግጉይ ፖሊሲ ስርዓት ህግደፍ፡ ቀጻልነታ

አሰካፊ ኮይኑ ስለ ዘሎ ማሕበረ-ሰብ ዓለም ኣብ ርእሲ ስርዓት ህግደፍ ተወሲኑ ዘሎ እገዳ (ማዕቀብ) ከተግብሮ ጸዊዑ።

3. ሰራዊት ግንባር ሃገራዊ ድሕነት ኤርትራ ኣብ ምሓውር ትካላት ስለያ ስርዓት ህግደፍ ክገብሮ ዝጸንሖን ዘሎን ዓወታት እና ሞጎስና ንሕና ኣባላት ውድብ ግሃድኤ ኣብ ነጉ ደው ኢልና ካባና ዝጥለብ ዘበለ ከነማልእ ምጃንና ነረጋግጽ።
4. ጉባኤ፡ ንተቓውሞ ሓይታት ኩሉ ፍልልያተን ወጊደን ህዝብን ሃገርን ልዕሊ ኩሉ ኣብ ትሕቲ ዝብል መርህ ብሓደ ተሰማሚዖን ህዝብን ሃገርን ከድሕና ጸዊዑ።
5. ንመስርሕ ዋዕላ ንደሞክራሲያዊ ለውጢ ዝምልከት ክንድቲ ብዙሕ ጸዕሪ ዝተኻየደ ዕወት ኮይኑ ክወጽእ ካባና ዝጥለብ ዘበለ ከነማልእ ምጃንና ነረጋግጽ።
6. ጉባኤ፡ ነቲ ብስርዓት ምልኪ ህግደፍ ጅሆ ተታሒዞ ዘሎ ሓይልታት ምክልኻል ሃገር ብዝብል ምስምስ ኣብ ክንዲ ንምልኪ ስልጣን ምክልኻል፡ ንሃገርን ህዝብን ተኸላኻሊ ኮይኑ ንስርዓት ህግደፍ ራሕራሔ ኣብ ነገ ህዝቡ ደው ክብል ጸዊዑ።
7. ነቶም ኣብዚ መስርሕ ዋዕላ ንደሞክራሲያዊ ለውጢ ዝካየድ ዘሎ ኣይንሳተፍን ዝብሉ ሸንኽ ከም ተቓለስቲ እና ኣኸበርና ንመርገጸም ዳግም ርእይቶ ገይሮም ናብ መስርሕ ዋዕላ ንደሞክራሲያዊ ለውጢ ክሳተፉ ጉባኤ ኣማሕጺኑ።
8. ንጎረባብቲ ሃገራት፡ ብፍላይ ከኣ ኢትዮጵያ ነቲ ብስርዓት ህግደፍ ዝወርዶ ሕሰም-መከራ ምጽዋር ስኢኑ ናብ ስደት ብቀጸሊ ዝውሕዝ ዘሎ ህዝብና ዕቕባ ምፍቃዓ ጉባኤ ሞጉሱ።

ድሕነት ህዝብን ሃገርን ልዕሊ ኩሉ ግሃድኤ ዞባ ሕቡራት ሃገራት ኣመሪካን ካናዳን፡

**ዳግመ ስርርዕ ጨንፈር ግሃድኤ
ኮሎምቦስ፡ ሲንሲናቲን እንድያና ፖሊስን፡**

ግንባር ሃገራዊ ድሕነት ኤርትራ ጨንፈር ኮሎምቦስ፡ ሲንሲናቲን እንድያናፖሊስን 10 ሓምሌ 2010 ብዝተወደበ ዳግመ ስርርዕ ንምክያድ ሰፊሕ ኣኼባ ከምዘካየደን፡ ኣብቲ ውዕሎ ኣኼባ፡ ኣባላት ጨንፈር ብዛዕባ ውሽጣዊ ምምሕዳር ጨንፈርን ውድባውን ሃገራውን ዛዕባታት ኣልዒሎም ብዕምቆት ዘትዮም ክብል ካብቲ ቦታ ዝተላእከልና ጸብጸብ ሓቢሩ።

ኣብቲ ዝተኻየደ ኣኼባ ብጻይ ተኸለ ኣማን ኣባል ማእከላይ ባይቶ ግንባር ሃገራዊ ድሕነት ኤርትራ፡ ብዛዕባ ህልዊ ኩነታት ኤርትራ፡ ብዛዕባ ግንባር ሃገራዊ ድሕነት ኤርትራ ኣብ ዲፕሎማሲን ቁጠባን መላእ ኣባል ሓያል ውድብ ንምህናጽ ዝሰላሰሉ ዘለዉ ንጥፈታት ኣመልኪቱ ሰፊሕ መግለጺ ከምዝሃበ ተሓቢሩ።

ብጻይ ተኸለ ኣማን ብዛዕባ ኤርትራዊ ዲሞክራሲያዊ ኪዳን ኣመልኪቱ፡ ኪዳን ኣብዚ ሕጂ በጺሕዎ ዘሎ ደረጃ ንምብጻሕ ውድብና ግንባር ሃገራዊ ድሕነት ኤርትራ ዝተጻወቶ ኣወንታዊ ግደታት፡ ሃገራዊ ዋዕላ ኣብቲ ተወጢንሉ ዘሎ ግዜ ተኻይዱ ዕወት ኮይኑ ንክወጽእ ውድብና ዘካየደን ዘካይዶ ዘሎን ጸዕርታት ብዝርዝር ከምዘብርህ እቲ ዝበጽሓና ጸብጸብ ገለጹ።

ብድሕሪዚ ኣባላት ጨንፈር ውሽጣዊ ንጥፈታቶም ብዕምቆት ገምጊሞም፡ ንመጻኢ ክትግብሩ ዘለዎም መደባት ሰሪዖም፡ ካብ ውሽጣዊ ብደሞክራሲያዊ ኣገባብ ኣካያዲት ሽማግሌ ብምምራጽ ኣኼባኦም ከም ዝዘዘሙ እቲ ጸብጸብ ወሲኹ ሓቢሩ።

**ዜናዊ ጸብጸብ
መበል 25 ዓመት ፊስቲቫል ካስል 2010.**

እቲ ወትሩ ዓመት ኣብ መጨረሻታ ወርሒ ሓምሌን ኣብ መጀመርያ ወርሒ ነሓስን ዝሰላሰል ፊስቲቫል ካስል ሎሚ ዘመን ኣብ መበል 25 ዓመቱ ብዘደንቕ ታሪኻዊ ኣገባብ ተፈጸመ። ናይ ሎሚ ዘመን ፊስቲቫል ካስል ዝያዳ ፍሉይነቱ ምስ እቲ ታሪኻዊ ሰነድ ማንፌስቶ ፊስቲቫል ካስል ዝወለዶ ሃገራዊ ዋዕላ ንደሞክራሲያዊ ለውጢ ኣብ ሓደ ሰሙን ምስልሳሉ ኢዩ።

ኣብ ርእሲ እዚ ናይ ሎሚ ዘመን መበል 25 ኢዮብልዩ ዓመት ፊስቲቫል ካስል ካልኣይ ፍሉይነቱ ድማ ናይ ቀደም ተጋደልቲ ናይ ሎሚ ኣዴታት ዝኾና ሓርበኛታት ደቂ ኣንስትዮ ሓላፍነት ናይ እቲ ፊስቲቫል ብምውሳድ ብኩሉ መዳያዊ ጸዕርታት ብምክያድ ብዘደንቕ ኣገባብን ምስትእንጋድን ብምድምዳሙ ኢዩ።

ሓርበኛታት ደቂ ኣንስትዮ ኣብቲ ሰፊሕ ኣዳራሽ መሳሃለ ቦታ ታሪኻዊት ባንዴራ ህዝቢ ኤርትራ ዝተኣለመ ባህላዊ ክዳን ተኸዲነን ከም ኣዴታተን ሕምባሻን መሶብን ኣጸሕልን ሒዞን ንተሳተፍቲ ፊስቲቫል ካስል ፍሱህ ገጽ እናርእያ ኩዳ ምስ ጀመራ እቲ ሰፊሕ ኣዳራሽ መሳሃለ ብድምጺ ዕልልታን ጠቓዒትን ተናዊጹ ኢዩ።

ተሳታፊ ፌስቲቫል ካስል ድማ ስለቲ ብዝኾነ ተአምር ዘይዕጽፍ ሓርበኛዊ ኒሐንን ክብረንን ካብ መቐመጫ ተሲኡ ሓጎሱ ብጠቓዒትን ብዕልልታን ገሊጹለን ኢዩ።

በዚ አገባብ እዚ ኢዩ ድማ ፌስቲቫል ካስል ምዕማር ዝጀመረ። ድሕሪዚ ተሳታፊ ፌስቲቫል ካስል ነታ ሰውራዊት መዝሙር ኤርትራ ናይ ጽባሕ ብሓባር ዘሚሩ ቅደም ተኸተል ኣብቶም ዝተዳለዉ መደብ ፌስቲቫል ኢዩ ኣትዩ። ብመጀመርያ ድማ ነቲ ክብሪ ፌስቲቫል ካስል ዝገልጽ መበል 25 ዓመት ኢዮበልዩ ፌስቲቫል ካስል ዝብል ዝተጻሕፈን መልክዕ እታ ታሪኻዊት ባንዴራ ዝሓዘን ቶርታ ቦቶም ቅድሚ 25 ዓመት ፌስቲቫል ካስል ዝመስረቱ ገለ ኣባላትን ናብ ፌስቲቫል ካስል ዓመት-ዓመት ዝመጽኡ ኣጋይሽን ተቐሪቡ። እታ 25 ዓመት ዝተጻሕፉ ባህላዊት ሕብስቲ ድማ ብክቡር ፕሮፌሰር ዶክተር ተስፋጽዮን መድሃኔ ተቐሪቡ። ህዝቢ ድማ ብዕልልታን ጠቓዒትን ኣሰኒይዎ።

ድሕሪ እዚ ካብቲ ዝተቐርሰ ቶርታን ሕብስትን ቡተን ባህላዊ ክዳን ዘንጸባረቓ ሓርበኛታት ደቂ ኣንስትዮ ንነበሲ ወክፍ ተሳታፊ ፌስቲቫል ተዓዲሉ። ድሕሪ እዚ ኢዩ እምበኣር ቃል ኣሰናዳኢት ሽማግሌ ፌስቲቫል ካስል 2010ን፣ ቃል ውድብን መልእኽትታትን፣ ቃል ኣጋይሽ ፌስቲቫልን ምስማዕ ዝተጀመረ። ካብቲ ዝቐረበ ቃል ዕዳማት ኣጋይሽ ብወኪል ኤምባሲ መንግስቲ ኢትዮጵያ ኣብ ጀርመን ዝቐረበ ሕውነታዊ ቃል ልቢ ተሳተፍቲ ፌስቲቫል ካስል ዝመሰጠ ነይሩ።

ፌስቲቫል ካስል 2010 ብዙሓት ነባራት ሓርበኛታትን፣ መንእሰያትን፣ ደቂ ኣንስትዮን፣ ነባራት ስነ-ጥበባውያንን ዝተረኸቡሉ ዓይነታዊ ፌስቲቫል ኢዩ ዝነበረ። ኣብዚ ፌስቲቫል እዚ እቲ ተዘክሮኡ ካብ ነበሲ ወክፍ ኤርትራዊ ተፈልዩ ዘይፈልጥ ዓቢ ኤርትራዊ ኣርቲስት ተወልዶ ረዳ ሎሚ እውን ከም ኩሉ ዓመት ኣብ ፌስቲቫል ካስል ተረኺቡ ነቲ ሰሚዕኻዮ ዘይጽገብ ዕላሉን ኣባታዊ ምኽሩን ክልግስ ቀንዶ ኢዩ። ብብጻይ ገዛኢ ኪዳን ዝተሰነዩ መድረኽ፣ ብዕለት 29 ሓምሌ ዝጀመረ ኢዮበልዩ ፌስቲቫል ካስል 2010 መደባቱ ብስሩዕ ኣገባብ ከሰላሰል ድሕሪ ምቕናዩ፣ ቀዳም ቃል ኣሰናዳኢት ሽማግሌ ፌስቲቫል ካስል ብብጻይ ስዒድ ኣደም ኣባል ኣሰናዳኢት ሽማግሌ ፌስቲቫል፣ ቃል ውድብ ግንባር ሃገራዊ ድሕነት ኤርትራ ብብጻይ ዑቕባዝ፣ ድቡስ ኣባል ማእከላይ ባይቶ ግንባር ሃገራዊ ድሕነት ኤርትራ፣ ቃል ዕዳማት ኣጋይሽን መልእኽትታትን፣ ብብጻይ ሃይለ ወልደሚካኤል ዋና ጸሓፊ ኣሰናዳኢት ሽማግሌ ፌስቲቫል 2010፣ ግጥምታት ብብጻይቲ ፍረወይኒ ባይረን፣ ብጻይቲ ኣበባ ዮውሃንስን፣ ብጻይቲ ኣልማዝ ጳውሎስን ድሕሪ ምስማዕ እዋን ድራር ኮይኑ፣ ተሳተፍቲ ፌስቲቫል ካስል ቡተን ወሓላሉ ሓርበኛታት ደቂ ኣንስትዮ ዝተዳለዉ ጥዑም መግባታት ተመጊቡ፣ ኣብቲ ብሰሚን ሰሎሙንን ዝተባህሉ ወናማት ኤርትራውያን መንእሰያትን ብውሩይ ወናም ኣርቲስት ፉኣድ ዑስማንን ዝተዳለዉ ባህላዊ ጸወታን ማዕረጉ መበል 25 ዓመት ፌስቲቫል ካስል 2010 ብድምቀት ተዛዘሙ።

ድሕነት ህዝብን ሃገርን ልዕሊ ኩሉ!!
ኣሰናዳኢት ሽማግሌ መበል 25 ዓመት ኢዮበልዩ
ፌስቲቫል ካስል 2010

ህድማ መራሕቲ ታንክታትን ወተሃደራዊ መካኒካትን ስርዓት ህግደፍ ይስዕርሩ ኣሎ።

ኣብ ዝተፈላለዩ ሓይልታት መካናይዝድ ተመዲቦም ክሰርሑ ካብ ዝጸንሑ መራሕቲ ታንክታትን ናይ ዝተፈላለዩ ወተሃደራዊ ኣጽዋራት መካኒካትን፣ ንስርዓት ህግደፍ ራሕሪሖም ናብ ጎረባብቲ ሃገራት ይሃድሙ ምህላዎም፣ ኣብ ውሽጢ ዝርከቡ ምንጭታት ግንባር ሃገራዊ ድሕነት ኤርትራ ሓቢሮም።

እዚ ተርእዮ ህድማዚ ኣቐዲሙ ብውሑድ ቁጽሪ ይረኣ ከም ዝነበረን፣ ኣብ ዝሓለፈ ኣዋርሕ፣ መነባብሮ ዝሓሰመን ኣዴታት ብፍንው መልክዕ፣ ህጻውንቲ ሓዘለን ናብ በዓል-ቃል ኪዳንን ዝርከቡሉ ወተሃደራዊ ግንባራት ብብዝሒ ምውሓዝ ምስ ጀመሩ፣ ነዚ ዝተዓዘቡ ኣባላት መካናይዝድ ህድማ ናብ ጎረባብቲ ሃገራት ብጸዕቂ ክኸሰት ከምዝጀመረ እቲ ምንጩ ወሲኹ ገሊጹ። እዚ ናይ ታንክታትን መካኒካትን ህድማ፣ ኣብ ሓይልታት መካናይዝድ ሃንፍ ስለ ዝፈጠረ፣ ዲክታቶርያዊ ስርዓት ህግደፍ ኣብ ወርሒ ሰኔ 2010 ጥራይ ልዕሊ 300 መራሕቲ መካይን ዝነበሩ ብግዲ ገፊፉ ናብ ስልጠና ከቢድ ብረት ከም ዝኸተቶም ምንጭታት ግንባር ሃገራዊ ድሕነት ኤርትራ ኣረጋገጸም ሓቢሮም።